



"MO-ANBESSA"
THE CONQUERING LION

የጃንሆይ መግለጫ

የኢትዮጵያ ሕዝብ ሆይ!

የብዙ ጊዜ ነፃነታችን፣ ባህላችን፣ ታሪካችን አንድነታችን ሥልጣኒያችንና ሥነ ጽሑፋችን በዓለም ከታወቁት አገሮች ውስጥ አንዱ መሆኑን ታሪክ መዝገብ፣ና በታላቁ ሠጥቱን የአንባብያንን ትዝታ እንደማረከነው እንገኛለን።

የደስታ፣ የብልፅግና ዘመን የመኖሩን ያህል የኅዘን፣ የሰቆቃውም ዘመን ባንጸፋ አለ። ይህም በአንድ ሕዝብ ላይ ያለና የነበረ ነው። ከታሪክ እንደምንገነዘበው የሮም መነሳትና መውደቅ እንዲሁም የጀርመን ኃይል በዓለም ላይ ተጠቃሽ ምሳሌዎች ናቸው።

በኢትዮጵያ ታሪክ ውስጥም የዮዲት አገዛዝ፣ የግራኝ ወረራና የኢጣሊያን ሠብሮ ገብነት በተለይም ለአሥራ ሰባት ዓመት በኢትዮጵያ ላይ የነበረው የኮሙኒስት ዝርፊያ ተጠቃሽ የመከራ ዘመናት ናቸው።

የዓለም ሕዝብ ለምርምር፣ ለፈጠራ፣ ለልማት እጅግ በሚረባረብበት ወቅት የኢትዮጵያን ሕዝብ ለአሥራ ሰባት ዓመት በሰዓት እሳፊ ገደብ አሥሮ፣ የግል ንብረትን ወርሶ፣ አዋቂዎችን አጥፍቶ፣ ያላቸውን አሥሮና አዋርዶ ሕዝቡን በጉሣ፣ በቋንቋ፣ በሃይማኖት፣ ሁሉ ከፋፍሎ አንድነቱን አሳጥቶ ርስ በርሱ በማፋጀት የራሱን የአገዛዝ ዕድሜ ለማራዘም አዋጅን በአዋጅ ሲሠርዝ ሲደልዝ ሕዝቡን በሐሰት ሲደልል ይህን ያህል ጊዜ ቆየ። ይህም በሕዝቡ ላይ ያስከተለው ለውጥ በዘር፣ በሃይማኖት ርስ በርሱ እንዲጣላ የጥላቻን አውታር በመዘርጋት ልጆች በወላጆቻቸው፣ ወላጆች በልጆቻቸው ጠላትነት እንዲጠነከር ሆነ ብሎ አባቶችን አድጋሪ፣ ጓላቀር፣ ወጣቶችን ተራማጅ፣ ለራሱ ዓላማ ያልተሠለፉትን ቀኞች፣ ግራ አክራሪዎች ወዘተ ... የሃይማኖት ተከታዮችን ሃሳባውያን፣ ጉታቸው፣ ነጋዴዎችን ስግብግቦች በማለት ገበሬዎችንም እንዲሁ ያልሆነ ስም በመስጠት ፀንቶ የነበረውን አንድነቱን፣ ባህሉን፣ ፍቅሩን እናግቶና አጥፍቶ ይህ ነው ከማይባል መከራና ችግር ላይ ሕዝቡንና አገሪቱን ጥሏል።

የኢትዮጵያ ሕዝብ ሆይ!

በኢትዮጵያ ምድር እንደ ጉርፍ የሚፈሰው ደም በመንጠፍ ላይ ነው። በኢትዮጵያ አንድነት፣ በሰላም፣ በብልፅግና፣ በዲሞክራሲ፣ በፍጹም ወንድማማችነትና፣ ገናና ታሪክ የሚታደስበት ቀን በመንጋት ላይ ነው። ይህን ጊዜ፣ ይህን ወቅት እንደ ርግብ የዋሆች እንደ እባብ ብልሆች ሆናችሁ በጥንቃቄ እንድትይዙት አደራ እንላለን።

የኢትዮጵያ ሕዝብ እንደ ነብር መልክ ኸንጉርጉር ነው። ኅብረ ቀለምነት የውበትና የጌጥ እንጂ የልዩነት ማሳያና መታወቂያ አይደለም፣ አይሆንምም። ይህን በጥሞና መገንዘብ አለብን።

ይልቁንስ የሕዝቡን ጉሥቆልና ተመልክቶ የኢትዮጵያን ልመናና ጸሎት አዳምጦ ከዚያ የመከራ የጭንቅና የሥቃይ ሕይወት ውስጥ ሳወጣን ሁሉን ለማድረግ ለማይሳነው ለኃይሉ እግዚአብሔር ምሥጋና እናቀርባለን።

በኢትዮጵያ ላይ በደረሰው ችግር ከፍተኛ ድጋፍና አስተዋጽዖ ሳደረጉልን ለምዕራባውያን መንግሥታት በሙሉ እጅግ ጥልቅ የሆነ ልባዊ ምሥጋናችንን እናቀርባለን። የኢትዮጵያ ሕዝብ ለምዕራባውያን አገሮች ልዩ የሆነ አክብሮትና ፍቅር አለው። በችግሩ፣ በመከራው ሁሉ በቅርብ በመገኘት ርዳታቸውን አድርገውለታልና ነው። በተለይም የአሜሪካ ሕዝብና መንግሥት በዓለም ላይ በሰላምና በዲሞክራሲ እንዲጠናከሩ የማድረግ ዓለም አቀፋዊ ኃላፊነትና አደራ ባሁኑ ወቅት ከታሪክና ከእግዚአብሔር መቀበሉ ግልጽ ነው። ይህንኑም ኃላፊነትና አደራ በኢትዮጵያ ሕዝብ ዘንድ ለማስረዕ በከፍተኛ ደረጃ ሕዝቡ ይጠብቃል።

የኢትዮጵያና የአሜሪካ ሕዝብ ወዳጅነት ቀደም ሲል ፀንቶ የቆየ ነው። አሁንም አለ። ወደፊትም ሲቀጥላል። ከዚህ ላይ ማውሳት የምንሻው በ1954 ዓ ም እ፡አ፡አ፡ ገና የአፍሪቃ አገሮች በቅኝ ግዛት በነበሩበት ወቅትና ለጥቂት አገሮች ብቻ መሪዎች ክብር የሚደረገውን ለአባታችን ለግርማዊ ቀዳማዊ ኃይለ ሥላሴ በዋሺንግተን ዲሲ ተገኝተው ለጋራው የኮንግራሱ ስብሰባ ንግግር እንዲያደርጉ መጋበዛቸው በኢትዮጵያና በአሜሪካ መካከል የነበረውን ወዳጅነትና ክብር አጉልቶ የሚያሳይ የታሪክ ማስረጃ ነው።

በኢትዮጵያና በአሜሪካ ያለውን ወዳጅነት የኢትዮጵያ ሕዝብ በከፍተኛ ደረጃ የሚመለከተውና የሚያየው ነው። ስለኢትዮጵያ ትክክለኛ ሁኔታ በበለጠ ለማየትና ለመገንዘብ ከውጭ ምሁራን በሚሠጡት አስተያየቶች በቂ ሳይሆኑ በተጨማሪም ባህሉን፣ ልምዱንና አስተሳሰቡን ከሚያውቁት ኢትዮጵያውያን ምሁራንም ጭምር ግንዛቤ ቢወስድ ጠንካራና ትክክለኛ ሁኔታ ላይ መድረስ መቻሉን ማሳሰብ እንወዳለን።

በቅርቡ በኢትዮጵያ ለሚቋቋመው የሽግግር መንግሥት የኢትዮጵያ ሕዝብ በከፍተኛ ደረጃ እንደ ዓይኑ ብሌን የሚመለከተውና የሚጠብቀው ጉዳይ ስለሆነ እውነተኛ፣ ብሔራዊና ዲሞክራሲያዊ የኢትዮጵያውያንን ክብርና ሞገስ፣ ልዕልናና ዕኩልነት በትክክል የሚገነዘብ መንግሥት አምጭ አካል ስለሆነ እጅግ ከፍተኛ አደራና ጥንቃቄ ይጠበቅበታል። የኢትዮጵያውያን ምኞት፣ ሕልም ሁሉ ዕውን የሚሆንበትን ዕውነተኛ ጠንካራና ሕዝባዊ መንግሥት እንዲመሠረት የአገር ሽማግሌች፣ የሃይማኖት መሪዎች፣ ምሁራን፣ በጠቅላላው የአገሪቱ ዜጎች በወንድማማችነት፣ በፍቅር እንዲከናወን የአባትነት አደራችንን በኃያሉ በእግዚአብሔር ስም እናቀርባለን።

የኤርትራ ሕዝብ በደረሰበት የአስተዳደር በደል ቁጣውን አሰምቷል፣ ስለዕውነት፣ ስለዕኩልነት ተጋድሏል። ከዚህ ባሻገር ረሀብ፣ ጦርነት፣ ቸነፈር ሌላም ሌላ ከኢትዮጵያዊነት ከቶ የሚለየው አይኖርም አንድነቱ ዘለዓለማዊ ነው። የታሪካችን ሥር ቢመዘዝ ተተብትቦ የሚገኘው ጥንት ባህር ምድር እየተባለ ሲጠራ በኖረው ባሕር ነጋሽ ባሰኘው በኤርትራ ምድርና አፈር ነው። በታሪክ፣ በባህል፣ በደምና በሥጋ የተዋሃድን ነን። ሕልውናችን እንደ አንድ ልብስ አብሮ የተሠራ ነው። የፈትሎች ውህደት ልብስ የሚያሰኘውን ያህል የኤርትራና የቀረው የኢትዮጵያ ሕዝብም አንድነት እንዲሁ ነው።

የኢትዮጵያ ታሪክ እንደሚያስገነዝበን የኢትዮጵያ ጠ/ግዛቶች ራሳቸውን ችለው የሚኖሩና ለነሱም ገዢዎች እስከ ነገሥታት ድረስ ነበሯቸው። የእነዚህ ነገሥታት የበላይ ደግሞ "ንገሠ ነገሥት" ነበሯቸው። ለዚህም ነው በኢትዮጵያ ንጉሠ ነገሥት የሚለው ስም ሲያያዝ የመጣው። ይህም የሚያሳያው እያንዳንዱ የጠ/ግዛት ሕዝብ በባህሉና በልማዱ ይተዳደር እንደነበር እንግነዘባለን። በተለይም አሁን የተለያዩ ፓርቲዎች የተወለዱበትና ያደጉበት ወቅት በመሆኑ እውነተኛና ነፃ የሆነ ዲሞክራሲያዊ ምርጫ እየተካሄደ ሕዝቡን ራሱን በራሱ እንዲያስተዳድር ለብዙ ጊዜ የምንመኘውና የምንፈልገው ጊዜ በመምጣቱ ከፍተኛ ጥንቃቄና ብልሃት በተመሳሰበት አኳኋን እንዲፈፀም ከአደራ ጋር እናስገነዝባለን።

እኛም ባለንና በነበረን ታሪካችንና ባህሳችን መሠረት በሕግ በተወሰነ የዘውድ መንግሥት የታሪክ ድባብ በመሆን ለማገልገል ዝግጁነታችንን እናረጋግጣለን።

በመጨረሻም ለኢትዮጵያ ጥንታዊ የዘውድ ሥርዓት ተቆርቋሪና ደጋፊ የሆኑ አገር ወዳጅ ኢትዮጵያውያን፣ ዘውዱ በኢትዮጵያ ውስጥ ተመልሶ ተገቢ የሆነ ቦታውን እስከያዘ ድረስ ተገታ የሚሠራ፣ የኢትዮጵያን አንድነት፣ ታሪክ፣ ነፃነት፣ መብት፣ ክብርና ልዕልና ከፍ ለማድረግና ለማስጠበቅ አንዳንድ አሰባሳቢ እንዲሆን "ሞዓ አንበሳ" በሚል ሥያሜ ለአቋቋሙት አካል እኛ የበላይ ጠባቂ እንድንሆን ጠይቀውን ኃሳቡን በደስታ ተቀብለንዋል።

ስለዚህ ለኢትዮጵያ ታሪክ ልዕልና ክብር የምትመኙና የምታስቡ ኢትዮጵያውያን ሁሉ ይኸው አሰባሳቢ አካል ባዘጋጀው በዓል ላይ እንድትገኙለት ማሳበቢያችንን እናስተላልፋለን።

ለሁሉም ኃያሉ እግዚአብሔር ይርዳን።

ኢትዮጵያ ታበጽሕ ዕደዊሃ ኀበ እግዚአብሔር።

ቀዳማዊ አምኃ ሥላሴ
ንጉሠ ነገሥት ዘኢትዮጵያ።